

ርዝመቱ አምስት ከንድ፥ ወርዱም አምስት ከንድ መሠዊያ ከግራር እንጨት አድርግ፤ አራት ማዕዘንም ይሁን፤ ከፍታውም ሦስት ከንድ ይሁን።

2 ፤ በአራቱም ማዕዘን ቀንዶችን ታደርጋለህ፥ ቀንዶቹም ከእርሱ ጋር በአንድ የተሠሩ ይሁኑ፤ በናስም ለብጠው።

3 ፤ አመድ የሚሆንባቸውን ምንቶቶች፥ መጫሪያዎቹንም፥ ድስቶቹንም፥ ሜንጦቹንም፥ ማንደጃዎቹንም አድርግ፤ ዕቃውንም ሁሉ ከናስ አድርግ።

4 ፤ እንደ መረብ ሆኖ የተሠራ የናስ መከታ አድርግለት፤ ለመከታውም አራት የናስ ቀለበት በአራት ማዕዘኑ አድርግለት።

5 ፤ መከታውም እስከ መሠዊያው እኩሌታ ይደርስ ዘንድ በመሰዊያው በሚዞረው በእርከኑ ታች አድርገው።

6 ፤ ለመሠዊያውም ከግራር እንጨት መሎጊያዎችን ሠርተህ በናስ ለብጣቸው።

7 ፤ መሎጊያዎቹም በቀለበቶች ውስጥ ይግቡ፤ መሠዊያውንም ስትሸከሙ መሎጊያዎቹ በሁለቱ ወገኖች ይሁኑ።

8 ፤ ከሳንቆች ሠርተህ ባዶ አድርገው፤ በተራራው እንዳሳየሁህ ምሳሌ እንዲሁ ያድርጉት።

9 ፤ የማደሪያውንም አደባባይ ሥራ፤ በደቡብ ወገን የጥሩ በፍታ መጋረጆች ይሁኑለት፥ የአንዱም ወገን ርዝመት መቶ ከንድ ይሁን፤

10 ፤ ከናስ የተሠሩ ሀያ ምስሶችና ሀያ እግሮች ይሁኑለት፤ የምስሶቹም ኩላቦችና ዘንጎች የብር ይሁኑ።

11 ፤ እንዲሁም በሰሜን ወገን መቶ ከንድ ርዝመት ያላቸው መጋረጆች፥ ከናስ የተሠሩ ሀያ ምስሶች ሀያም እግሮች ይሁኑ፤ ለምስሶችም የብር ኩላቦችና ዘንጎች ይሁኑ።

12 ፤ በምዕራብም ወገን ለአደባባዩ ስፋት አምሳ ከንድ ርዝመት ያላቸው መጋረጆች፥ አሥርም ምስሶች፥ አሥርም እግሮች ይሁኑለት።

13 ፤ በምሥራቅም ወገን የአደባባዩ ስፋት አምሳ ከንድ ይሁን።

14 ፤ በአንድ ወገን የመጋረጆቹ ርዝመት አሥራ አምስት ከንድ ይሁን፤ ምስሶቹም ሦስት፥ እግሮቹም ሦስት ይሁኑ።

15 ፤ በሌላውም ወገን የመጋረጆች ርዝመት አሥራ አምስት ከንድ ይሆናል፤ ምስሶቹም ሦስት፥ እግሮቹም ሦስት ይሁኑ።

16 ፤ ለአደባባዩም ደጅ ከሰማያዊ ከሐምራዊም ከቀይም ግምጃ ከጥሩ በፍታም በጥልፍ አሠራር የተሠራ ሀያ ከንድ መጋረጃ ይሆናል፤ ምስሶቹም አራት፥ እግሮቹም አራት ይሁኑ።

17 ፤ በአደባባዩም ዙሪያ ላሉት ምስሶች ሁሉ የብር ዘንጎች፥ የብርም ኩላቦች፥ የናስም እግሮች ይሁኑላቸው።

18 ፤ የአደባባዩ ርዝመት መቶ ከንድ ስፋቱም አምሳ ከንድ ይሁን፥ የመጋረጃውም ከፍታ አምስት ከንድ ይሁን፤ መጋረጃውም ከጥሩ በፍታ፥ እግሮቹም ከናስ የተሠሩ ይሁኑ።

19 ፤ ለማገልገል ሁሉ የማደሪያው ዕቃ ሁሉ፥ ካስማዎቹም ሁሉ የአደባባዩም ካስማዎች ሁሉ፥ የናስ ይሁኑ።

20 ፤ አንተም መብራቱን ሁልጊዜ ያበሩት ዘንድ ለመብራት ተወቅጦ የተጠለለ ጥሩ የወይራ ዘይት እንዲያመጡልህ የእስራኤልን ልጆች እዘዛቸው።

21 ፤ በመገናኛው ድንኳን ውስጥ በምስክሩ ታቦት ፊት ባለው መጋረጃ ውጭ አሮንና ልጆቹ ከማታ እስከ ማለዳ ድረስ በእግዚአብሔር ፊት እንዲበራ ያስናዱት፤ በእስራኤል ልጆች ዘንድ ለልጅ ልጃቸው የዘላለም ሥርዓት ይሁን።